

वामदेवो गौतमः। अग्निः। गायत्री

अग्ने मृळ महाँ असि य ईमा देवयुं जनम्। इयेथ बर्हिरासदम्॥ ४.००९.०१

अग्ने- पावक सर्वभूतहितक्रतो । मृळ- आनन्दय । यः । ईम्- एतम् । देवयुम्- देवकामम् । जनम् ।  
बर्हिरासदम्- दर्भासन उपवेष्टुम् । दृढभूमिकं कर्तुम् । इयेथ- आगच्छसि । महान्- स महात्मा ।  
असि- भवसि ॥१॥

स मानुषीषु दूळभौ विश्व प्रावीरमर्त्यः। दूतो विश्वेषां भुवत्॥ ४.००९.०२

सः- असौ । मानुषीषु विश्व- मनुष्यप्रजासु । दूळभः- दुर्दभोहिंस्यः । प्रावीः- प्रकर्षेण गन्ता ।  
अमर्त्यः- देवः । विश्वेषाम्- सर्वेषाम् । दूतः । भुवत्- भवतु ॥२॥

स सद्म परि नीयते होता मन्द्रो दिविष्टिषु। उत पोता नि षीदति॥ ४.००९.०३

सः- असावग्निः । सद्म- यज्ञसदनं प्रति । परि- परितः । नीयते- प्राप्यते । दिविष्टिषु-  
दिव्यभावनाकामनासु । होता- देवाह्वाता । मन्द्रः- आनन्दकरः । उत- अपि च । पोता- शोधकः ।  
नि षीदति- उपविशति ॥३॥

उत ग्रा अग्निरध्वर उतो गृहपतिर्दमे। उत ब्रह्मा नि षीदति॥ ४.००९.०४

उत- अपि च । अग्निः । ग्राः- देवीः । अध्वरे- ध्वररहितकर्मणि आवहति । उत- अपि च । दमे-  
गृहे । गृहपतिः- कुटुम्बपालको भवति । उत- अपि च । ब्रह्मा- मेधावान् । नि षीदति-  
उपविशति ॥४॥

वेषि ह्यध्वरीयतामुपवक्ता जनानाम्। हव्या च मानुषाणाम्॥ ४.००९.०५

अध्वरीयताम्- यज्ञमिच्छताम् । जनानाम् । उपवक्ता- उपदेष्टा । मानुषाणाम्- मनुष्यानाम् । हव्या-  
हव्यानि । च । वेषि- कामयसे ॥५॥

वेषीद्वस्य दूत्यं१ यस्य जुजोषो अध्वरम्। हव्यं मर्तस्य वोळ्हवे ॥ ४.००९.०६

यस्य । अध्वरम्- यज्ञम् । जुजोषः- सेवेथाः । अस्य । दूत्यम्- दौत्यम् । मर्तस्य- मर्त्यस्य ।  
हव्यम् । वोळ्हवे- वोढुम् । वेषि- कामयसे ॥६॥

अस्माकं जोष्यध्वरमस्माकं यज्ञमङ्गिरः। अस्माकं शृणुधी हवम् ॥ ४.००९.०७

अस्माकम्- नः । अध्वरम्- ध्वररहितं कर्म । जोषि- सेवस्व । अस्माकम्- नः । यज्ञम्- देवपूजां  
दानं सङ्गतिकरणम् । अङ्गिरः- अङ्गनशील स्वीकुरु । अस्माकम्- नः । हवम्- आह्वानम् । शृणुधि-  
शृणु ॥७॥

परि ते दूळभो रथोऽस्माँ अश्रोतु विश्वतः। येन रक्षसि दाशुषः ॥ ४.००९.०८

येन । दाशुषः- दायकान् । रक्षसि- पालयसि । ते- तव । दूळभः- दुर्दभः । स रथः । अस्मान्- नः ।  
विश्वतः- सर्वतः । अश्रोतु- व्याप्नोतु ॥८॥